

(iv) ಕೆಎಸ್‌ಆರ್‌ಟಿಸಿ ನೌಕರರ ಸಂಘಕ್ಕೆ ಮಾನ್ಯತೆ ಕೊಡುವ ಬಗ್ಗೆ

ಶ್ರೀ ಎಂ.ಎಸ್. ಕೃಷ್ಣನ್.—ಮಾನ್ಯ ಅಧ್ಯಕ್ಷರೇ, ಕರ್ನಾಟಕ ರಾಜ್ಯ ರಸ್ತೆ ಸಾರಿಗೆ ನಿಗಮದಲ್ಲಿ ಆಡಳಿತ ವರ್ಗಕ್ಕೂ ಕಾರ್ಮಿಕರಿಗೂ ಸಂಬಂಧ ಸರಿಯಾಗಿರದೆ ಅನೇಕ ತೊಂದರೆಗಳುಂಟಾಗಿದೆ. ಕೆಲವು ಸಂದರ್ಭದಲ್ಲಿ ಮುಷ್ಕರ ಇತ್ಯಾದಿಗಳು ಜರಗುತ್ತಿವೆ. ಆದ್ದರಿಂದ ಆ ಸಂಸ್ಥೆಯಲ್ಲಿ ಒಂದೇ ಕಾರ್ಮಿಕ ಸಂಘಕ್ಕೆ ಮಾನ್ಯತೆ ಪಡೆದ ಸಂಘವನ್ನಾಗಿ ಪರಿಗಣಿಸಬೇಕಾಗಿದೆ. ಇಂದು ಅಲ್ಲಿ ಮೂರು ಕಾರ್ಮಿಕರ ಘಡರೇಷನ್‌ಗಳಿವೆ. ಅವುಗಳಲ್ಲಿ ಮಾನ್ಯತೆ ಪ್ರಶ್ನೆ ಇತ್ಯರ್ಥವನ್ನು ರಹಸ್ಯ ಮತದಾನದ ಆಧಾರದ ಮೇಲೆ ನಿರ್ಧಾರ ಮಾಡಬೇಕೆಂದು ಎ. ಐ. ಟಿ. ಯು. ಸಿ. ಗೆ ಸೇರ್ಪಡೆಯಾಗಿರುವ ಕೆ.ಎಸ್.ಆರ್.ಟಿ.ಸಿ. ಸ್ವಾಭಾವಿಕ ಮತ್ತು ವರ್ತಮಾನ ಘಡರೇಷನ್‌ನವರು ಪದೇ ಪದೇ ಒತ್ತಾಯ ಪಡಿಸುತ್ತಿದ್ದಾರೆ. ಸರ್ಕಾರದ ಮೇಲೆ ಒತ್ತಾಯ ತರಲು ಮೆರವಣಿಗೆಗಳನ್ನು ಮಾಡಲಾಗಿದೆ. ಮುಖ್ಯಮಂತ್ರಿ ಮತ್ತು ಸಾರಿಗೆ ಮಂತ್ರಿಗಳಲ್ಲಿ ಮನವಿಯನ್ನು ಅರ್ಪಿಸಲಾಗಿದೆ. ಈ ಬಗ್ಗೆ ಹಿಂದಿನ ಸಾರಿಗೆ ಮಂತ್ರಿಯವರ ಸಮ್ಮುಖದಲ್ಲಿ ಒಂದು ಒಪ್ಪಂದವೂ ಸಹ ಆಗಿತ್ತು. ಆದರೆ ಈವರೆಗೆ ಪ್ರಶ್ನೆ ಇತ್ಯರ್ಥವಾಗಿಲ್ಲ. ವರ್ಷಾಂತರಗಳಿಂದ ಸಮಸ್ಯೆ ಇತ್ಯರ್ಥವಾಗದಿರುವುದರಿಂದ ಸಾರಿಗೆ ನೌಕರರ ಮಧ್ಯೆ ಅತ್ಯಲ್ಪ ಬೆಳೆಯುತ್ತಿದೆ. ಪ್ರಕ್ಷೋಭೆಯ ಹಾದಿಗೆ ಹೋಗುತ್ತಿದೆ. ಇದನ್ನು ತಡೆಗಟ್ಟಲು ರಹಸ್ಯ ಮತದಾನದ ಆಧಾರದ ಮೇಲೆ ಶೀಘ್ರವಾಗಿ ಮಾಡಿ ಒಂದು ಪಡರೇಷನ್‌ಗೆ ಕೊಡುವ ಸಲುವಾಗಿ ರಹಸ್ಯ ಮತದಾನದ ಕ್ರಮವನ್ನು ಕೈಗೊಳ್ಳಬೇಕಾಗಿ ಒತ್ತಾಯಿಸುತ್ತೇನೆ. ಈ ಬಗ್ಗೆ ಸಾರಿಗೆ ಮಂತ್ರಿಗಳಿಂದ ಹೇಳಿಕೆ ಆಗುತ್ತವೆ.

ಶ್ರೀ ಪಿ.ಜಿ.ಆರ್. ಸಿಂಧ್ಯಾ.—ಮಾನ್ಯ ಸಭಾಪತಿಯವರೇ, ಮಾನ್ಯ ಕೃಷ್ಣನ್‌ರವರು ಹೇಳಿದ ತಕ್ಕಂಥ ವಿಷಯಗಳ ಬಗ್ಗೆ ನನ್ನ ಹತ್ತಿರ ಮಾಹಿತಿ ಇದೆ. ಅವರು ರಹಸ್ಯ ಮತದಾನದ ಬಗ್ಗೆ ಹೇಳಿರುತ್ತಾರೆ. ಕರ್ನಾಟಕ ರಸ್ತೆ ಸಾರಿಗೆ ಸಂಸ್ಥೆಯಲ್ಲಿ ಇರತಕ್ಕಂಥ ಕಾರ್ಮಿಕರು ಬಹಳ ಬಡ ವರ್ಗದವರೇ ಆಗಿರುತ್ತಾರೆ. ಅವರನ್ನು ರೆಕಗ್‌ನೈಸ್ ಮಾಡುವ ದೃಷ್ಟಿಯಿಂದ ಆದಷ್ಟು ಬೇಗ ಈ ಕೆಲಸ ಮಾಡಬೇಕೆಂದು ಹೇಳಿದ್ದಾರೆ. ಅದನ್ನು ನಾನು ಸಂಪೂರ್ಣವಾಗಿ ಒಪ್ಪುತ್ತೇನೆ. ಮಾನ್ಯ ಮುಖ್ಯಮಂತ್ರಿಗಳನ್ನೂ ಸಹ ಕೆಲವು ದಿವಸಗಳ ಹಿಂದೆ ಕಾರ್ಮಿಕರು ಮತ್ತು ಕಾರ್ಮಿಕ ಮುಖಂಡರು ಭೇಟಿ ಮಾಡಿ ಮೆಮಾರಾಂಡಮ್ ಕೊಟ್ಟಿದ್ದಾರೆ. ಮಾನ್ಯ ಮುಖ್ಯಮಂತ್ರಿಗಳೂ ಸಹ ತತ್ಪರ: ಇದನ್ನು ಒಪ್ಪಿಕೊಂಡಿರುತ್ತಾರೆ. ಹಿಂದಿನ ಸಾರಿಗೆ ಮಂತ್ರಿಗಳಾದ ಶ್ರೀಮಾನ್ ಎಂ.ಪಿ. ಪ್ರಕಾಶ್ ರವರೂ ಇದು ಆಗಬೇಕೆಂದು ಒಪ್ಪಿಕೊಂಡಿದ್ದರು. ಕೆ.ಎಸ್.ಆರ್.ಟಿ.ಸಿ. ಸಂಸ್ಥೆ ಎಂದರೆ ಬಹಳ ಬೃಹತ್ತಾಗಿ ಕಾರ್ಮಿಕರನ್ನು ಹೊಂದಿರತಕ್ಕಂಥ ಒಂದು ದೊಡ್ಡ ಸಂಸ್ಥೆಯಾಗಿರುತ್ತದೆ. ಇಂಥ ಒಂದು ಸಂಸ್ಥೆಯ ಕಾರ್ಮಿಕರಿಗೆ ಸಹಕಾರವನ್ನು ಕೊಡಬೇಕೆಂದೇ ನಾವು ತೆಗೆದುಕೊಂಡಿರತಕ್ಕಂಥ ಕಾರ್ಯಕ್ರಮವನ್ನು ಮಾನ್ಯ ಕೃಷ್ಣನ್‌ರವರೂ ಸಹ ಸ್ವಾಗತ ಮಾಡಿ ಮೆಚ್ಚಿಕೊಂಡಿರುತ್ತಾರೆ. ಅವರು ರಹಸ್ಯ ಮತದಾನ ಮಾಡಲು ಆದಷ್ಟು ಬೇಗ ಸಜಾಗಬೇಕೆಂದು ಹೇಳಿರುತ್ತಾರೆ. ಆದರೆ ಕೆಲವು ಬೇರೆ ಬೇರೆಯವರ ಜೊತೆಯಲ್ಲಿ ನಾನು ಮಾತುಕತೆ ನಡೆಸಬೇಕಾಗಿರುತ್ತದೆ. ಬೇರೆ ಬೇರೆ ಸಂಘಗಳವರ ಜೊತೆಯಲ್ಲಿ ರಹಸ್ಯ ಮತದಾನ ಯಾವರೀತಿ ಮಾಡಬೇಕು ಎನ್ನುವ ಬಗ್ಗೆ ಯೂ ಸಹ ಮಾತನಾಡ ಬೇಕಾಗಿದೆ. ನಾವು ಅವರ ಜೊತೆಯಲ್ಲಿ ಕುಳಿತುಕೊಂಡು ಸಂಪೂರ್ಣವಾಗಿ ಅವರನ್ನು ವಿಶ್ವಾಸಕ್ಕೆ ತೆಗೆದುಕೊಂಡು, ಬೇರೆ ಬೇರೆ ಸಂಘಗಳವರನ್ನೂ ವಿಶ್ವಾಸಕ್ಕೆ ತೆಗೆದುಕೊಂಡು ಆದಷ್ಟು ಜಾಗೃತಿಯಾಗಿ ಅಂದರೆ ಅಧ್ಯಪ್ರದೇಶದ ಎ.ಪಿ.ಎಸ್.ಆರ್.ಟಿ.ಸಿ.ಯಲ್ಲಿ ಯಾವರೀತಿ ಚುನಾವಣೆಯನ್ನು ಮಾಡಿರುತ್ತಾರೋ ಅದೇ ರೀತಿಯಲ್ಲಿ ಇಲ್ಲೂ ಕೂಡ ಮಾಡಲು ಆಲೋಚನೆ ಮಾಡುತ್ತೇನೆಂದು ಈ ಸದನಕ್ಕೆ ತಿಳಿಸಲು ಇಚ್ಛೆಪಡುತ್ತೇನೆ.

(v) ಕುಂದಾಪುರ ತಾಲ್ಲೂಕಿನ ಕರ್ಕುಂಟೆ ಗ್ರಾಮದಲ್ಲಿ ಕೆಂಪು ಕಲ್ಲುಗಳ
ಅಕ್ರಮ ವ್ಯವಹಾರ

ಶ್ರೀ ಬಿ.ಎಸ್. ಆಚಾರ್ (ಬೈಂದೂರು).—ಮಾನ್ಯ ಅಧ್ಯಕ್ಷರೇ, ದಕ್ಷಿಣ ಕನ್ನಡ ಜಿಲ್ಲೆಯ ಕುಂದಾಪುರ ತಾಲ್ಲೂಕಿನ ಕರ್ಕುಂಟೆ ಗ್ರಾಮದಲ್ಲಿ ಕೆಂಪು ಕಲ್ಲುಗಳ ಅಕ್ರಮ ಪೂರೈಕೆಯ ಕಷ್ಟ ವಹಿವಾಟಿನಿಂದಾಗಿ ಲಕ್ಷಾಂತರ ರೂಪಾಯಿ ಸರಕಾರಿ ಬಾಡಿಗೆ ಸಹಿ, ಖೋತಾ ಆಗಿದೆ ಎಂಬ ವಿಚಾರದಲ್ಲಿ ಪ್ರಕಟವಾದ “ಮುಂಗಾರು” ಪತ್ರಿಕೆಯ ತಾರೀಖು ೯ ಆಗಸ್ಟ್ ೧೯೮೫ರ ಸಂಚಿಕೆಯ ಮುಖ ಪುಟದ ವರದಿಯತ್ತ ಸಂಬಂಧಪಟ್ಟವರ ಗಮನಸೆಳೆಯುತ್ತಿದ್ದೇನೆ. ಏನೂ ಮಾಡುವ ಕ್ರಮಗಳಿಗೆ

ಪುರಸ್ಕಾರ ನೀಡಿದುದು ನಿಜವೇ, ಗಂಗಾಪ್ರಸಾದ್ ಲೈಮ್‌ಶೆಲ್ ಸಹಕಾರಿ ಸಂಘ ಎಂಬುದು ಇದೆಯೇ, ಅದು ಎಷ್ಟು ವರ್ಷಗಳಿಂದ ಏನೇನು ಕೆಲಸ ಮಾಡಿದೆ? ಕೆಂಪುಕಲ್ಲು ಕಡಿಯುವುದಕ್ಕೆ ಲೈಮ್‌ಶೆಲ್ ವ್ಯವಹಾರಕ್ಕೂ ಏನು ಸಂಬಂಧ? ಸಹಕಾರಿ ಸಂಸ್ಥೆಯ ಹೆಸರಿನಲ್ಲಿ ಖಾಸಗಿಯವರು ಸರಕಾರಿ ಬೊಕ್ಕಸಕ್ಕೆ ಬೋಲಾತಾ ಮಾಡುವ ವ್ಯವಸ್ಥಿತ ಹಂಚಿಕೆ ಏನಾದರೂ ನಡೆದಿದೆಯೇ? ಮುಖ್ಯವಾಗಿ ದಲಿತರು ಹಾಗೂ ಹಿಂದುಳಿದ ಕಾರ್ಮಿಕರೇ ಕಲ್ಲು ಕಡಿಯುವ ಈ ವ್ಯವಸ್ಥೆಗೆ ಲೇಬರ್ ಕಂಟ್ರಾಕ್ಟ್ ಸಂಘಗಳ ಮೂಲಕ ಕಾರ್ಮಿಕರ ಶೋಷಣೆ ಆಗದಂತೆ ಮಾಡುವ ಏರ್ಪಾಡು ಸರಕಾರಕ್ಕಿದೆಯೇ ಎಂಬ ಕುರಿತು ಜರೂರು ಹೇಳಿಕೆ ನೀಡಬೇಕಾಗಿ ಕೋರಿಕೆ.

ಶ್ರೀ ಜಿ.ಎಸ್. ದೇಶಮುಖ್.—ಮಾನ್ಯ ಅಧ್ಯಕ್ಷರೇ, ಮಾನ್ಯ ಸದಸ್ಯರು ಹೇಳಿದಂಥ ವಿಚಾರ ಸರ್ಕಾರದ ಗಮನಕ್ಕೆ ಬಂದಿದೆ. ಸದ್ಯಕ್ಕೆ ನನ್ನಲ್ಲಿ ಅದರ ಬಗ್ಗೆ ಉತ್ತರ ಇಲ್ಲ. ಅವರಿಗೆ ಉತ್ತರ ವನ್ನು ತಿಳಿಸಿಕೊಡುತ್ತೇನೆಂದು ಹೇಳುತ್ತೇನೆ.

(vi) ಹಿಂದುಳಿದ ವರ್ಗಗಳ ಇಲಾಖಾ ಹಾಸ್ಟೆಲ್‌ಗಳಲ್ಲಿ ಅವ್ಯವಹಾರ

ಶ್ರೀ ಬಿ. ಲಕ್ಷ್ಮಣ್.—ಮಾನ್ಯ ಅಧ್ಯಕ್ಷರೇ, ಪ್ರಸಕ್ತ ಸಾಲಿನಲ್ಲಿ ಹಿಂದುಳಿದ ವರ್ಗಗಳ ಇಲಾಖೆಯವರು ನೂರು ವಿದ್ಯಾರ್ಥಿ ನಿಲಯಗಳನ್ನು ಪ್ರಾರಂಭಿಸಿದ್ದು ಅವುಗಳಿಗೆ ಪಾತ್ರೆ ಉಪಕರಣಗಳ ಪೂರೈಕೆಯಲ್ಲಿ ಹೆಚ್ಚಿನ ಪ್ರಮಾಣದ ಅವ್ಯವಹಾರ ನಡೆದಿದೆ. ಈ ಇಲಾಖೆಯಲ್ಲಿರುವ ಸಹಾಯಕ ನಿರ್ದೇಶಕರೊಬ್ಬರನ್ನು ಕಳೆದ ಏಪ್ರಿಲ್ ಹಾಗೂ ಜೂನ್ ಮಾಸದಲ್ಲಿ ಎರಡು ಬಾರಿ ವರ್ಗ ಮಾಡಿದರೂ ಸಹ ಸದರಿ ಅಧಿಕಾರಿ ಆ ಎರಡು ವರ್ಗಗಳನ್ನು ರದ್ದು ಪಡಿಸಿಕೊಂಡು ಅಲ್ಲೇ ಉಳಿದು ಕೊಂಡಿದ್ದಾರೆ. ಈ ಇಲಾಖೆಗೆ ಡೆಪ್ಯುಟಿ ಕಮಿಷನ್ ಮೇಲೆ ಬಂದಿರುವ ಅಧಿಕಾರಿಗಳು ಪ್ರತಿ ತಿಂಗಳೂ ಹಾಸ್ಟೆಲ್‌ಗಳ ವಾರ್ಡನ್‌ಗಳಿಂದ ಶೇಕಡಾ ೨೦ ರಿಂದ ೩೦ ರವರೆಗೆ ಹಣವನ್ನು ಮಾಮೂಲಿಯಾಗಿ ವಸೂಲಾಮಾಡುತ್ತಾ ಇದ್ದಾರೆ.

ಉದಾಹರಣೆಗೆ ಬೆಂಗಳೂರಿನ ಕಲಾಪಿಪಾಳ್ಯದ ಪೋಸ್ಟ್ ಮೆಟ್ರಿಕ್ ವಿದ್ಯಾರ್ಥಿನಿಲಯದಲ್ಲಿ, ಅದು ಪ್ರಾರಂಭವಾದಾಗಿನಿಂದಲೂ ಹಣದ ದುರುಪಯೋಗ ನಡೆಯುತ್ತಿದ್ದು ಪ್ರಸಕ್ತ ಸಾಲಿನಲ್ಲಿಯೇ ಸುಮಾರು ಶೇಕಡಾ ೪೦ರಷ್ಟು ಹಣದ ದುರುಪಯೋಗವಾಗಿರುವುದು ತಿಳಿದು ಬಂದಿದೆ. ಈ ವಿದ್ಯಾರ್ಥಿನಿಲಯದಲ್ಲಿ ಶೇಕಡಾ ೩೦ರಷ್ಟು ವಿದ್ಯಾರ್ಥಿಗಳು ವ್ಯಾಸಂಗ ಪೂರೈಸಿದವರು. ಮತ್ತು ಬೋಗಸ್ ಮಾರ್ಕ್ಸ್ ಕಾರ್ಡ್ ಮೂಲಕ ಕಾನೂನುಬಾಹಿರವಾಗಿ ಪ್ರವೇಶ ಪಡೆದಿದ್ದಾರೆ. ಶೇಕಡಾ ಹತ್ತರಷ್ಟು ವಿದ್ಯಾರ್ಥಿಗಳಲ್ಲದವರು ಈ ವಿದ್ಯಾರ್ಥಿನಿಲಯದಲ್ಲಿದ್ದಾರೆ. ಈ ವಿದ್ಯಾರ್ಥಿನಿಲಯಕ್ಕೆ ಕೊಂಡುಕೊಟ್ಟಿರುವ ಪಾತ್ರೆಗಳು ಹಾಗೂ ಇತರ ಉಪಕರಣಗಳು ಸರಿಕಾರದವರು ನಿಗದಿಪಡಿಸಿದ್ದಕ್ಕೆ ತಾಳೆ ಹೊಂದದಿರುವುದು ಹಾಗೂ ಪಾತ್ರೆಗಳ ತೂಕ ಕಡಿಮೆ ಇರುವುದು ಕಂಡುಬಂದಿದೆ. ಇದಕ್ಕೆ ಮೇಲ್ಕಂಡ ಸಹಾಯಕ ನಿರ್ದೇಶಕರೇ ಕಾರಣವೆಂದೂ ತಿಳಿದು ಬಂದಿದೆ.

ಈ ಒಂದು ವಿದ್ಯಾರ್ಥಿನಿಲಯದಲ್ಲಿನ ಪರಿಸ್ಥಿತಿಯೇ ಹೀಗಿರುವಾಗ ಇನ್ನುಳಿದ ೯೯ ವಿದ್ಯಾರ್ಥಿ ನಿಲಯಗಳ ಪರಿಸ್ಥಿತಿ ಏನಾಗಿರಬಹುದೆಂದು ಯಾರಾದರೂ ಊಹಿಸಬಹುದಾಗಿದೆ. ಆದ್ದರಿಂದ ಸರಕಾರದವರು ಈ ಬಗ್ಗೆ ತುರ್ತು ಕ್ರಮ ತೆಗೆದುಕೊಂಡು ಸದರಿ ಸಹಾಯಕ ನಿರ್ದೇಶಕರನ್ನು ಅವಾನತ್ತಿ ನಲ್ಲಿಟ್ಟು ಈ ಬಗ್ಗೆ ಕೂಲಂಕಷವಾದ ಇಲಾಖಾ ತನಿಖೆ ನಡೆಸಿ ಈ ವಿದ್ಯಾರ್ಥಿನಿಲಯಗಳಲ್ಲಿ ಅವ್ಯವಹಾರ ಹಾಗೂ ಅನ್ಯಾಯ ಮತ್ತು ದುರ್ವ್ಯವಹಾರಗಳನ್ನು ತಡೆಗಟ್ಟಿ ವಿದ್ಯಾರ್ಥಿಗಳಿಗೆ ಅನುಕೂಲ ಮಾಡಿಕೊಡಬೇಕೆಂದು ಒತ್ತಾಯಿಸಲು ಸರಕಾರಕ್ಕೆ ಈ ಸೂಚನೆ ಕೊಡುತ್ತಿದ್ದೇನೆ.

ಶ್ರೀ ಎ. ಎಲ್. ಪಾಟೀಲ್.—ಅವರು ಹೇಳಿದ್ದೆಲ್ಲ ಸರ್ಕಾರದ ಗಮನದಲ್ಲಿದ್ದು, ಅದನ್ನು ಪರಿಶೀಲನೆ ಮಾಡಿ ಸೂಕ್ತ ಕ್ರಮ ತೆಗೆದುಕೊಳ್ಳುತ್ತೇನೆ.

೧೨-೩೦ ಪಿ.ಎಂ.

ಶ್ರೀ ಎಂ. ಮಲ್ಲಿಕಾರ್ಜುನ ಖರ್ಗೆ.—ತಮಗೆ ಅಧಿಕಾರ ಇದೆ. ರೂಲ್ ಆನ್ ಸಸ್ಪೆಂಡ್ ಮಾಡಿ ಮತ್ತೆ ಪ್ರಶ್ನೋತ್ತರಗಳನ್ನು ಮುಖ್ಯ ವಿಷಯವಾಗಿ ತಾವು ತೆಗೆದುಕೊಳ್ಳಬೇಕು.

ಅಧ್ಯಕ್ಷರು.—ಒಮ್ಮೆ ಮುಂದೆ ಹೋದ ಮೇಲೆ ಮತ್ತೆ ಹಿಂದೆ ಬರುವುದಕ್ಕೆ ಆಗುವುದಿಲ್ಲ.